



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۰/۱۰/۰۶

محمد معصوم هوتک

د صدر اعظم سيدنور محمد شاه کندهاري

له لقب (فوشنجي) څخه مراد پښين دئ

(دریمه او وروستی برخه)

د پښين سادات:

د اوسني بلوچستان اوسېدونکي سيدان بېلابېل خېلونه، کهولونه او کلي لري چي هر خېل او ټبر ئي د اوسېدنې د سيمي د خلکو ژبني، کلتوري او ټولنيز خصوصيتونه اخيستي دي. لورالبي گزيټر چي په ۱۹۰۷م کال تاليف سوي دئ او پښتو ترجمه او تلخيص ئي د فاروق سمايلزي په قلم د پښتو اکاډمي بلوچستان له خوا په ۱۹۷۷م کي د کتاب په شکل د " لرغونې بوري، لارالائي" په نامه خپور سوي دئ، د بلوچستان د اوسېدونکو سيدانو په خېلونو کي د بخاري، مودودي، قريشي، پيڅي، حُسيني، غرشين، تارن، بيدر بهلول زي، کربلا، خوستي نومونه راوري دي (لرغونې بوري، لورالائي - ۱۰۳ مخ)

په دوی کي بخاري سيدان په پښين کي اوسي. محلي روايتونه وايي چي بخاري سيدان د بخارا او عراق له لاري د هندوستان پراخي سيمي ته راشيوه سوي دي. د دوی مخور څلور تنه وروڼه ول چي سيد در جمال، سيد در جلال، سيد در کمال او سيد در دليل نومېدل.

د سيد در جمال نيکه اولاده په بلوچستان کويته ضلع پښين کي ميشته ده. او لوی لوی کلي ئي څنگ پر څنگ ودان کړي دي. وايي چي دده مقبره په کولالمپور- سريلانکا کي ده. د سيد در جمال نيکه څلور نارينه اولادونه پاته سوي دي:

۱- بنيادي نيکه چي اولاده ئي د بناديزو په نامه په سرانانو کي کلي ودان کړي دي. په څنگ کي ئي ياسيزي سيدان هم اوسي. د بنيادي نيکه مقبره په " آمندون" نومي ځای کي ده.

۲- حيدر نيکه چي اولاده ئي د حيدرزو په نامه کلي لري. مقبره ئي د زيارت په علاقه کي په " کواسته شريفه" نومي ځای کي ده.

۳- ابراهيم نيکه چي اولاده ئي د ابراهيم زو په نامه څو کلي لري.

۴- مرو نيکه چي ډېر اولادونه ئي پاته دي او ډېر کلي ئي په نومو ودان دي. مشهور کلي ئي دادي : کښته او لور شنغري، اسماعيل زي، حاجزي ، حرمزي او نور. د صدر اعظم سيد نور محمد شاه کندهاري کورنۍ د "مرو نيکه" په بناخ پوري تړلي ده او ډېره برخه ئي په کښته شنغري کي او څو کهولونه ئي په کندهار ښار کي اوسي چي تفصيل به ئي وروسته راسي . د پښين د سيدانو مشري د شنغري ساداتو په واک کي پاته سوي ده.

د دغو ساداتو نسبي ريكاردونه او ثبتونه د گندمک ترون تر لاسليک وروسته ، کله چي دا سيمه د قلات په رياست پوري وتړله سوه، ددغه رياست د قاضي جلال الدين په لاس تنظيم او ترتيب سوي دي چي د "بندوبست" په نامه يادېږي. د بندوبست ټول دفترونه او ريكاردونه د قلات رياست په مرکزي دفتر کي خوندي دي. ددې سيمي ټول حقوقي اسناد، د محکو د حقايب مسائل، د جايدادو د حدودو تعين د همدې بندوبست له مخي تصفيه کېږي. ما (هوتک) د همدې ليکني په ليکلو او تحقيق کي د بندوبست له اسنادو څخه کار اخيستی دئ.

د پاڼو شميره: له 1 تر 3

افغان جرمن آنلاين په درنښت تاسو همکاري ته رابولي. په دغه پته له مور سره اړيکه ټينگه کړئ maqalat@afghan-german.de

يادونه: دليکني د ليکنيزې بڼې پازوالي د ليکوال په غاړه ده ، هيله من يو خپله ليکنه له راليږلو مخکي په خپر و لولئ

د بندوبست د ۱۹۰۰م ریکارډ له مخي د مرو نيکه دوه زامن پاته دي چي سيد موسى او سيد دولت نومېدل. د سيد دولت درې زامن دي چي بېگ محمد، عطا محمد او بوجم؟ نومېدل. د بېگ محمد په ځينو اسنادو کي "بگي محمد" هم ليدل سوی دی. "بگي" د ستر او لوی په معنا يو لقب وو چي د احمدشاهي عصر د اشرف الوزراء شاوليخان باميزي لقب هم وو.

د بېگ محمد (بگي محمد) درې زامن سته چي **سليمان شاه، زمان شاه او حسين شاه** نومېدل. د پنين تول سادات د همدغو درو نيکه گانو اولاده ده.

د سيد سليمان شاه لس زامن پاته دي چي پنځه ئي په کندهار کي اوسېدل او پنځه ئي په پنين کي. د کندهار اوسېدونکي ئي کندهاري وروڼه او د پنين اوسېدونکي ئي د پنين وروڼه نومېږي. د کندهاري وروڼو نومونه ئي دادي: سيد نور محمد شاه صدراعظم، گل محمد شاه، احمد شاه، امان الله شاه او سيد بېگ شاه.


د پنيني وروڼو نومونه ئي دادي: محمد يوسف، کریمداد، صاحبداد، رحمت الله او يارو. د سيد نورمحمد شاه صدراعظم زوی محمد شاه نومېد، دهغه زوی عبدالرسول، د هغه زوی عبداللطيف او د هغه زامن سيد عبدالرؤف او سيد عبدالودود نومېدل چي تول په کندهار ښار کي اوسېدل او سيد عبدالودود ئي اوس هم ژوندی دی.

بايد وويل سي چي تر سيد عبداللطيف پوري دا ټوله شجره د بلوچستان د قلات رياست د قاضي جلال الدين په بندوبست ریکارډ کي هم ثبت ده. د سيد عبداللطيف او د هغه د زامنو يادونه زما دهمدي څېړني په دوهمه برخه کي راغلي ده.

د بېگ محمد د زوی سيد زمانشاه درې زامن پاته دي:

سيد تاج محمد، سيد پايند شاه او سيد امير محمد.

د سيد تاج محمد په اولاده کي هغه کورنی چي په کندهار ښار کي اوسېدلی يوه ئي د هيواد د مشهور خطاط او د نستعليق خط د استاد سيد عطاء محمد شاه قندهاري کورنی ده. سيد عطاء محمد شاه د سيد تاج محمد زوی، د سيد زمانشاه لمسی وو. مور ئي د سردار مهردل خان "مشرقي" لور وه چي "بی بی کشور سلطان" نومېدله.



د سيد عطاء محمد شاه قندهاري نيکه او د سيد نورمحمد شاه صدراعظم پلار سکه وروڼه ول.

د سيد عطاء محمد شاه قندهاري څلور زامن پاته سوي دي:

محمد جان اغا، محمد فاروق اغا، محمد عثمان اغا، سيد محمد اغا

د پاڼو شميره: له 2 تر 3

افغان جرمن آنلاین په درنښت تاسو همکارۍ ته رابولي. په دغه پته له مور سره اړيکه ټينگه کړئ maqalat@afghan-german.de

يادونه: دلپکنی د ليکنيزې بڼې پازوالي د ليکوال په غاړه ده، هيله من يو خپله ليکنه له راليږلو مخکي په څير و لولئ

د محمد جان اغا زوی سید عبدالمجید اغا نومېدی چې کور ئې د کندهار ښار په دوهمه ناحیه کې د ملا فرح الدین اخند په کوڅه کې د خطیب اخندزاده د مسجد پر مخامخ واقع وو. سید عبدالوحد اغا او سید عبدالعلي اغا ئې زامن ول چې له دواړو سره ما (هوتک) پیژندل. سید عبدالوحد اغا فهمیده او مخور سړی وو. ادبي او تاریخي مطالعه ئې درلوده. اوس وفات سوی دی. خدای دی وبخښي.

د سید عطاء محمد شاه قندهاري د بل زوی سید محمد فاروق اغا زوی سید عبدالله نومېدی چې د سردار محمد داود د صدارت په وخت کې داخله وزیر وو. د سید عبدالله زوی سید عبدالاله د داود خان د ریاست جمهورۍ په وخت کې د رئیس جمهور دوهم معاون او د مالیې وزیر وو.

د سید عطاء محمد شاه بل زوی سید محمد فاروق اغا یو وخت د معارفو په وزارت کې د تفتیش رئیس وو. د سید زمانشاه د دوهم زوی او د سید تاج محمد د ورور سید پایند شاه زوی سید محمد اکبر نومېدی. په کندهار ښار کې اوسېدی. متدین او صوفی مشربه سړی وو. وایې چې له امیر حبیب الله سره ئې کتلي وه خو د هغه جاگیر او منصب ئې نه وو منلی.

د سید محمد اکبر اغا زوی سید غلام نبي اغا نومېد. کور ئې د کندهار ښار په کاروان کوڅه وو. د کندهار په انحصاراتو کې ئې د مدیر په توګه کار کاوه. د پاکنفسی شهرت ئې ټولو منلی وو. دده یو زوی سید محمد امین پالیال نومېد چې زما (هوتک) ټولګیوال او صمیمي دوست دی. پالیال صاحب د افغانستان د علومو اکاډمۍ په پښتو ټولنه کې غړی وو. څه موده ئې د آریانا مجلې د چلوونکي او مرستیال په توګه کار کړی دی. د حدودالعالم کتاب چې د مرحوم پوهاند میر حسین شاه په سريزه او څېړنه خپور سوی دی او د ارواښاد علامه رشاد د "ځمکنو میا عمر" کتاب د ښاغلي پالیال په اهتمام تهیه سوی دي. پالیال صاحب اوس په کوټه کې اوسي.

د سید غلام نبي اغا نور زامن په پښین کې ژوند کوي او یوه پراخه کورنۍ ئې جوړه کړې ده. زما (هوتک) د سید نور محمد شاه د کورنۍ په باب د یوې رسالې د لیکلو کار تر لاس لاندې دی. له پاک خدایه د دې رسالې د بشپړولو توفیق غواړم.

پای

آشاوا - کانادا

۶مه د اکتوبر ۲۰۲۰ع